



NOVEMBER 17, 2025
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಕಲಬುರಗಿ ಜಿಲ್ಲೆಯ, ಎಲ್ಲ ಐದು ಹಾಗೂ ಯಾದಗಿರಿ ಜಿಲ್ಲೆಯ, ಒಂದು ಸಕ್ಕರೆ ಕಾರ್ಖಾನೆ, ಪ್ರತಿ ಟನ್ ಕಬ್ಬಿಗೆ, 2 ಸಾವಿರದ 9 ನೂರಾ 50 ರೂಪಾಯಿಯಂತೆ, ಕಬ್ಬು ಪೂರೈಸಿದ, 14 ದಿನಗಳ ಒಳಗಾಗಿ, ರೈತರಿಗೆ ನೀಡಲು ಒಪ್ಪಿವೆ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ, ಪ್ರಿಯಾಂಕ ಖರ್ಗೆ ತಿಳಿಸಿದ್ದಾರೆ. ಜಿಲ್ಲಾಧಿಕಾರಿ ಕಚೇರಿ ಸಭಾಂಗಣದಲ್ಲಿ ಮಾತನಾಡಿದ ಅವರು, ಆಗಸ್ಟ್ ತಿಂಗಳಿನಲ್ಲಿ ಶೇಕಡ 69 ರಷ್ಟು ಹಾಗೂ ಸೆಪ್ಟೆಂಬರ್ ನಲ್ಲಿ, ಶೇಕಡ 63 ರಷ್ಟು, ಹೆಚ್ಚುವರಿ ಮಳೆಯಾದ ಹಿನ್ನೆಲೆ, 3 ಲಕ್ಷ 24 ಸಾವಿರದ 205 ಹೆಕ್ಟಾರ್ ಪ್ರದೇಶದ, ಬೆಳೆ ಹಾನಿ ಸಂಭವಿಸಿದೆ ಎಂದರು. 3 ಲಕ್ಷ 26 ಸಾವಿರದ 183 ರೈತರಿಗೆ, 250 ಕೋಟಿ 97 ಲಕ್ಷ ರೂಪಾಯಿ ಬೆಳೆ ಹಾನಿ ಪರಿಹಾರ, ಮೂರ್ನಾಲ್ಕು ದಿನಗಳಲ್ಲಿ, ರೈತರ ಬ್ಯಾಂಕ್ ಖಾತೆಗೆ, ಜಮೆಯಾಗಲಿದೆ ಎಂದು ಸಚಿವ ಖರ್ಗೆ ಹೇಳಿದರು.

<><><>

ವಿಜಯಪುರ ನಗರದಲ್ಲಿ, ಡಿಸೆಂಬರ್ 7 ರಂದು ಆಯೋಜಿತ, 'ವ್ಯಕ್ತಧಾನ್ ಹೆರಿಟೇಜ್ ರನ್' ಅಂಗವಾಗಿ, ಐತಿಹಾಸಿಕ 'ಗಗನ್ ಮಹಲ್' ನಲ್ಲಿ, ಮಕ್ಕಳಿಗೆ ಸ್ಥಳದಲ್ಲಿಯೇ ಚಿತ್ರ ಬಿಡಿಸುವ ಸ್ಪರ್ಧೆ, ಜರುಗಿತು. ಒಟ್ಟು ಮೂರು ವಿಭಾಗಗಳಲ್ಲಿ ನಡೆದ, ಚಿತ್ರಕಲಾ ಸ್ಪರ್ಧೆಯಲ್ಲಿ, 400 ವಿದ್ಯಾರ್ಥಿಗಳು ಪಾಲ್ಗೊಂಡಿದ್ದರು. ಗೋಳ ಗುಮ್ಮಟ, ಸುಂದರೇಶ್ವರ ಮಂದಿರ, ಜ್ಞಾನಯೋಗಾಶ್ರಮ ಸೇರಿದಂತೆ, ಐತಿಹಾಸಿಕ ಸ್ಮಾರಕಗಳನ್ನು ಮಕ್ಕಳು ಚಿತ್ರಿಸಿದರು.

<><><>

ರಾಜ್ಯಾದ್ಯಂತ ಚಳಿ ತೀವ್ರಗೊಳ್ಳುತ್ತಿದ್ದು, ಉತ್ತರ ಒಳನಾಡಿನ ಜಿಲ್ಲೆಗಳಲ್ಲಿ ತಾಪಮಾನ ಭಾರಿ ಪ್ರಮಾಣದಲ್ಲಿ ಕುಸಿದಿದೆ. ಬೀದರ್ ಜಿಲ್ಲೆಯಲ್ಲಿ ಕನಿಷ್ಠ ಉಷ್ಣಾಂಶ 10 ಡಿಗ್ರಿ ಸೆಲ್ಸಿಯಸ್, ವಿಜಯಪುರದಲ್ಲಿ 11 ದಶಾಂಶ 6 ಡಿಗ್ರಿ ಸೆಲ್ಸಿಯಸ್, ಧಾರವಾಡದಲ್ಲಿ 11 ದಶಾಂಶ 8 ಡಿಗ್ರಿ ಸೆಲ್ಸಿಯಸ್ ದಾಖಲಾಗಿದೆ. ಬೆಳಗಿನ ಜಾವ ಮಂಜು ಮುಸುಕಿದ ವಾತಾವರಣ ಕಂಡು ಬರುತ್ತಿದ್ದು, ಮುಂದಿನ ದಿನಗಳಲ್ಲಿ ಶೀತಗಾಳಿ ಬೀಸುವ ಸಾಧ್ಯತೆ ಇದೆ ಎಂದು ಹವಾಮಾನ ಇಲಾಖೆ ತಿಳಿಸಿದೆ.

<><><>

ವಿಶ್ವ ಮಧುಮೇಹ ದಿನಾಚರಣೆ ಅಂಗವಾಗಿ, ಇಂದು ಬಳ್ಳಾರಿಯಲ್ಲಿ ಜಿಲ್ಲಾಡಳಿತ, ಮಹಾನಗರ ಪಾಲಿಕೆ, ಆರೋಗ್ಯ ಇಲಾಖೆಯಿಂದ ಮಧು ಮೇಹದ ಬಗ್ಗೆ ಸಾರ್ವಜನಿಕ ಜಾಗೃತಿ ಮೂಡಿಸುವ ವಾಕಫಾನ್ ಆಯೋಜಿಸಲಾಯಿತು. ಮಧುಮೇಹ ಮತ್ತು ಯೋಗಕ್ಷೇಮ ಘೋಷ 'ವಾಕ್ಯದೊಂದಿಗೆ ಜಿಲ್ಲಾ ಆಸ್ಪತ್ರೆ ಆವರಣದಿಂದ ಆರಂಭಗೊಂಡ ವಾಕಫಾನ್ ನಲ್ಲಿ ಆರೋಗ್ಯ ಇಲಾಖೆಯ ಸಿಬ್ಬಂದಿ, ವೈದ್ಯಕೀಯ ವಿದ್ಯಾರ್ಥಿಗಳು ಪಾಲ್ಗೊಂಡಿದ್ದರು. ಮಹಾನಗರ ಪಾಲಿಕೆ ಆಯುಕ್ತ ಪಿ.ಎಸ್.ಮಂಜುನಾಥ, ವಾಕಫಾನ್ ಗೆ ಚಾಲನೆ ನೀಡಿ, ಮಾತನಾಡಿದರು.

<><><>

ಧ್ವನಿ: ಸಿ.ಎಸ್ ಮಂಜುನಾಥ 34 ಸೆಕೆಂಡುಗಳು

<><><>

ರಾಜ್ಯ ಸರ್ಕಾರದ 'ಗೃಹ ಆರೋಗ್ಯ', ಅಭಿಯಾನದಡಿ ಉಚಿತವಾಗಿ ಮಧುಮೇಹ ಪರೀಕ್ಷೆ ಮಾಡಿ ಚಿಕಿತ್ಸೆ ನೀಡಲಾಗುತ್ತಿದೆ. ಬಳ್ಳಾರಿ ಜಿಲ್ಲೆಯಲ್ಲಿ 1 ಲಕ್ಷದ 2 ಸಾವಿರ ಜನರಲ್ಲಿ ಮಧುಮೇಹ ಇರುವುದು ಪತ್ತೆ ಮಾಡಲಾಗಿದೆ ಎಂದು ಜಿಲ್ಲಾ ಆರೋಗ್ಯ ಅಧಿಕಾರಿ ಡಾಕ್ಟರ್ ಯಲ್ಲಾ ರಮೇಶ ಬಾಬು ತಿಳಿಸಿದ್ದಾರೆ.

<><><>

ಉಕ್ಕಿನ ಮನುಷ್ಯ ಸರ್ದಾರ ವಲ್ಲಭಭಾಯಿ ಪಟೇಲ ಅವರ 150 ನೇ ಜನ್ಮ ವಾರ್ಷಿಕದ ಹಿನ್ನೆಲೆ, ಚಿಕ್ಕಬಳ್ಳಾಪುರದ ಸರ್ಕಾರಿ ಪ್ರಥಮ ದರ್ಜೆ ಕಾಲೇಜು ಮುಂಭಾಗದಲ್ಲಿ ಆಯೋಜಿತ, ಏಕತಾ ಪಾದಯಾತ್ರೆಗೆ ಸಂಸದ ಡಾಕ್ಟರ್ ಕೆ.ಸುಧಾಕರ್ ಚಾಲನೆ ನೀಡಿದರು.

<><><>

ಚಿಕ್ಕಮಗಳೂರು ತಾಲೂಕಿನ, 6 ಗ್ರಾಮ ಪಂಚಾಯಿತಿಗಳನ್ನು, ಕಾಯಕ ಗ್ರಾಮ ಯೋಜನೆ ಅಡಿ, ಆಯ್ಕೆ ಮಾಡಲಾಗಿದೆ ಎಂದು, ಜಿಲ್ಲಾ ಪಂಚಾಯಿತಿ, ಉಪ ಕಾರ್ಯದರ್ಶಿ, ಶಂಕರ ಕೋರವರ ತಿಳಿಸಿದ್ದಾರೆ. ರಾಜ್ಯ ಸರ್ಕಾರ, 'ಕಾಯಕ ಗ್ರಾಮ ಯೋಜನೆ' ಜಾರಿಗೊಳಿಸಿದೆ. ಆಲ್ಲೂರು, ಆಣೂರು, ಕಡವಂತಿ, ಮೇಲ್ ಹುಲುವತ್ತಿ ಸೇರಿ, 6 ಗ್ರಾಮ ಪಂಚಾಯಿತಿ ಅಭಿವೃದ್ಧಿ ಕಾಮಗಾರಿಗಳನ್ನು, ಪಟ್ಟಿ ಮಾಡಿ, ಪಂಚಾಯಿತಿ ರಾಜ್ ಇಲಾಖೆಯಿಂದ ಅನುಷ್ಠಾನಗೊಳಿಸಲಾಗುವುದು, ಎಂದಿದ್ದಾರೆ.

<><><>

ಹುಬ್ಬಳ್ಳಿ, ರಾಜನಗರದ, ಕೆ.ಎಸ್.ಸಿ.ಎ ಕ್ರೀಡಾಂಗಣದಲ್ಲಿ ಆಯೋಜಿತ, ಎಲೈಟ್ ಬಿ ಗುಂಪಿನ ರಣಜಿ ಟ್ರೋಫಿ ಪಂದ್ಯಾವಳಿಯು, ಎರಡನೇ ದಿನವಾದ ಇಂದು, ಇತ್ತೀಚಿನ ವರದಿ ಬಂದಾಗ, ಕರ್ನಾಟಕ ತಂಡವು ಚಂಡೀಘಡ ತಂಡದ ವಿರುದ್ಧ 6 ವಿಕೆಟ್ ನಷ್ಟಕ್ಕೆ 401 ರನ್ ಗಳಿಸಿದೆ. ಕರ್ನಾಟಕ ತಂಡದ ಪರ, ಸ್ಮರಣ್ ರವಿಚಂದ್ರನ್ 161 ರನ್ ಹಾಗೂ ವಿದ್ಯಾಧರ ಪಾಟೀಲ್ 14 ರನ್ ಗಳಿಸಿ ಆಟವಾಡುತ್ತಿದ್ದಾರೆ.

<><><>

ಇಂದು ರಾಷ್ಟ್ರೀಯ ಅಪಸ್ಮಾರ ಜಾಗೃತಿ ದಿನ. ಅಪಸ್ಮಾರದ ಕಳಂಕ ಹೋಗಲಾಡಿಸುವುದು ಈ ದಿನದ ಧ್ಯೇಯವಾಗಿದೆ. ಎಲ್ಲರೂ ಒಟ್ಟಾಗೋಣ, ದನಿಗೂಡಿಸೋಣ, ಅಪಸ್ಮಾರ ಇರುವ ವ್ಯಕ್ತಿಗಳಲ್ಲಿ ಆತ್ಮಸ್ಥೈರ್ಯ ಬೆಳೆಸೋಣ ಎಂಬುದು ಆಶಯವಾಗಿದೆ.

<><><>

ಬೆಂಗಳೂರಿನ, ಬಸವನಗುಡಿಯಲ್ಲಿ, ಇಂದಿನಿಂದ ಐದು ದಿನಗಳ ಕಾಲ, ಐತಿಹಾಸಿಕ ಕಡಲೆಕಾಯಿ ಪರಿ ' , ನಡೆಯಲಿದೆ. ಕಾರ್ತಿಕ ಮಾಸದ, ಕೊನೆಯ ಸೋಮವಾರದಂದು, ಕಡಲೆಕಾಯಿ ಪರಿ ' ನಡೆಯುತ್ತದೆ. ಈ ಬಾರಿ 20 ಎತ್ತುಗಳಿಗೆ ಪೂಜೆ ಸಲ್ಲಿಸುವ ಮೂಲಕ, ಕಡಲೆಕಾಯಿ ಪರಿ 'ಗೆ ಚಾಲನೆ ನೀಡಲು, ಮುಜಾರಾಯಿ ಇಲಾಖೆ ಹಾಗೂ ಜಿಲ್ಲಾಡಳಿತ ಉದ್ದೇಶಿಸಿದೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ

<><><>